



QORTI TAL-APPELL KRIMINALI

Onor. Imħallef Consuelo Scerri Herrera, LL.D., Ph.d.

Appell Nru: 3519/2021

Il-Pulizja

Vs

Edward Fenech

Illum 17 ta' Ottubru 2024

Il-Qorti,

Rat l-akkuzi dedotti kontra l-appellant **Edward Fenech** detenur tal-karta tal-identita' Maltija bin-numru **266670M**, akkuzat quddiem il-Qorti tal-Magistrati (Malta) bhala Qorti ta' Gudikatura Kriminali talli:

- B' diversi atti maghmulin minnek, ukoll jekk fi zminijiet differenti u li jiksru l-istess disposizzjoni tal-Ligi u jkunu gew maghmulha b' rizzoluzzjoni wahda, ghax-xhur minn Jannar 2016 sa Lulju 2021, meta hekk ordnat minn xi Qorti jew marbut b' kuntratt inqast li taghti lil Natasha Fenech u/jew lil uliedek is-somma ffixata minn dik il-Qorti jew stipulate bil-kuntratt bhala manteniment ghaliha u/jew ghall-ulied fi zmien 15-il jum minn dak il-jum li fih skond dik l-ordni jew dak il-kuntratt, ikollha tithallas dik is-somma.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali ta' nhar id-29 ta' April 2024, fejn sabet lill-imputat hati tal-imputazzjonijiet hekk kif dedotta fil-konfront tiegħu fejn illiberat lill-hati bil-kundizzjoni li ma jagħmilx reat ieħor fi żmien sena mid-data tas-sentenza b'dan li għandu jhallas l-ammont bilanċjali dovut minnu u cioè' s-somma ta' elf, tlieta u għoxrin Euro u wiehed u hamsin centezimu (€1,023.51) fi żmien sitt xhur mil-lum u dan, inter alia ai termini tal-Artikolu 22 u l-Artikolu 24 tal-Kapitolu 446 tal-Liġijiet ta' Malta nonche 1- Artikolu 15A tal-Kodici Kriminali.

L-ewwel Qorti spjegat ukoll bi kliem ċar lill-hati li jekk huwa jikkommetti reat ieħor matul il-perjodu ta' liberazzjoni kondizzjonata, huwa jkun jista' jingħata sentenza għar-reat originali.

Rat ir-rikors tal-appell tal-appellanti **Edward Fenech** prezentat fir-registru ta' din l-Onorabbli Qorti nhar l-14 ta' Mejju ,2024, fejn talab lil din l-Onorabbli Qorti sabiex joghobha tirriforma s-sentenza appellata u dana billi;

- Thassar u tirrevoka s-sentenza appellata billi tiddikjara l-appellant mhux hati tal-imputazzjonijiet dedotti u tilliberah skont il-ligi.

L-aggravji huma ċari u manifesti u jikkonsistu fis-segwenti:

Illi l-ewwel aggravju tal-appellanti huwa car u manifest in kwantu l-Ewwel Onorabbli Qorti naqset li tikkonsidra l-hlasijiet li l-appellanti għamel in eċċess ta' dak dovut minnu bhala manteniment. Filfatt in-"*nuqqas*" tiegħu ma kienx xi nuqqas b'kapricc jew sens ta' pika fir-rigward ta' martu, tant li baqa' jagħmel pagamenti meta ma kienx dovut jagħmilhom.

Illi mingħajr pregudizzju għas-suespost it-tieni aggravju huwa ugwalment car u manifest in kwantu l-Ewwel Onorabbli Qorti ma setgħet qatt issib htija fl-imputat appellant stante li ma ġewx ippruvati la l-elementi tal-*actus reus* u wisq inqas tal-*mens rea* kostituttivi tar-reat addebitat lill-esponent. Kif diga ntqal qabel, l-appellant mhux talli hallas kull ma kien dovut minnu fil-ligi iżda addirittura hallas iżjed, u hallas

somma ferm akbar minn dik li allegatament huwa dovut ihallas lil martu. Sahansitra kompla jhallas manteniment ghal ibnu meta dan ma kienx dovut, u martu aċċettat dawn il-hlasijiet meta żgur kienet taf li ma kienux dovuti minhabba ċ-ċirkostanzi tal-każ, Fid-dawl ta' dan wisq inqas jirrizulta l-mens rea rikjesta sabiex tinstab il-htija. L-appellant lanqas l-iktar grad baxx ta' element intenzjonali ma kellu li jikser xi dispożizzjoni tal-ligi. Anzi l-intenzjoni tiegħu kienet li jirrispetta u jhallas regolarment dak dovut minnu, tant li għamel *standing order* li dejjem thallset, biex żgur jaċċerta ruhu li jirrispetta l-obbligu assunt minnu. Hu haseb illi kien konformi mal-ligi u, kif qalet il-Qorti tal- Appell fis-sentenza **Pulizija v Duncan Schembri** (Nru 396/2016, deciża 30 ta' Marzu 2017), "*lanqas fil-fehma ta' din il-Qorti ma setgħet issib reita għall-akkuża kontravvenzjonali fejn hawnhekk ukoll il-volontarjeta ta' l-att ta l-awtur hija nieqsa...*".

Għalkemm ir-reat addebitat huwa kontravvenzjonali, u ma hemmx il-htieġa li tiġi ppruvata l-*mens rea*, dan ir-reat għandu min-natura ta' delitt għax jirrikjedi l-konnoxxenza ta' obligazzjoni u n-nuqqas ta' tharis ta dik l-obbligazzjoni b'mod li jiġi kriminalment responsabbli. Dan qed jingħad għaliex filwaqt li dejjem gie ritenut li ma hemmx bżonn li tiġi ippruvata il-*mens rea* fil-każijiet kontravvenzjonali, gie dejjem ukoll ritenut fl-istess kamp kontravvenzjonali li l-prova *in contrario* tista' tiskolpa lill-appellant.

Se mai hawn għandna każ fejn il-mara aċċettat hlas li ma kienx dovut lilha u pjuttost l-animu tagħha mhux li tiehu dak dovut minnu izda li tapprofitta ruhha mill-fatt li l-appellanti ma jafx jaqra. Attwalment hija l-mara li hija dovut tirrifondi l-hlas żejjed li għamel l-esponenti li minnu stagħnat indebitament. Illi mingħajr preġudizzju għas-suespost, it-tielet aggravju huwa li jekk din l-Onorabbli Qorti ma tilgax l-ewwel żewġ aggravji u xorta waħda ssibu hati, allura għandha tiddikjara li l-ebda ammont ma hu dovut mill-appellanti lejn il-mara, stante li filfatti il-hlasijiet li għamel huma in excess tal-hlas dovuti u għalhekk għandhom jitqiesu bħala tpacija. Fil-ligi tagħna l-istitut ta' tpacija huwa trattat taht l-Art 1196 u 1197 tal-Kap 16, li jipprovdu: Art 1196:

(1) Meta tnejn min-nies huma debituri lejn xulxin, issir bejniethom tpaċċija.

(2) It-tpaċċija ssir ipso jure, u wkoll mingħajr ma jkun jafu d-debituri, hekk kif ikunu jeżistu żewġt idjun fi żmien wiehed, jinqattu wiehed bl-iehor sa' fejn ikunu ndaqs.

Art 1197:

(1) It-tpaċċija ssir biss bejn żewġt idjun li jkollhom it-tnejn bhala oggett somma ta' flus, jew kwantità determinata ta' ħwejjeg fungibbli ta' l-istess speċi, u li jkun t-tnejn likwidi u li jistgħu jintalbu.

(2) Id-dejn hu likwidu meta hu ċert ukoll f' dik li hija kwantità.

Fis-sentenza **John Camilleri et noe v Charles Vassallo** (Nru 478/98) deċiża mill-Prim'

Awla tal-Qorti Civili fid-29 ta' Settembru 2011, il-Qorti qalet hekk:

It-tpaċċija hija meqjusa mill-Liġi bhala waħda mill-modi li bihom tintemm obligazzjoni. Biex issehh it-tpaċċija, għalhekk, jeħtieġ li jkun hemm obligazzjoni li toqtol, għal kollox jew f' biċċa, obligazzjoni oħra kuntrarja. Dan ifisser li t-tpaċċija, meta tiġi eċċepita, tammonta għal stqarrija ta' għarfien ta' l-obbligazzjoni li kontra tagħha t-tpaċċija ssir. Kemm hu hekk, ingħad li t-tpaċċija hija ammissjoni ta' l-obbligazzjoni kuntrarja u twaqqa' l-eċċezzjoni tal-preskrizzjoni;

a) *Fit-tpačija 'i debiti si estinguono non dal giorno della sentenza e per effetto di questa, ma dal momento della lora coesistenza (ex tunc), automaticamente, per effetto della legge....;*

b) *It-tpacija tista' titqies bhala hlas reciproku li jitfi z-żewg obligazzjonijiet (jekk ikunu indaqs) fl-istess waqt. Jekk kreditu wiehed ikun akbar mill-iehor, it-tpacija ssehh sa'l-ammont ta' l-anqas wiehed u l-obbligazzjoni tibda skond kemm l- akbar kreditu jkun jisboqq 'il dak li jkun iċken;*

c) *Il-Ligi tagħna tagħraf żewg għamliet ta' tpačija: dik ex lege u dik konvenzjonali, li ma toqghodx għar-regoli ta' l-ewwel forma imma tiddependi biss mir-rieda tal- partijiet li jiftehmuha;*

Biex tista' ssehh it-tpačija legali jehtieġ jintwera li:

(i) *jkun hemm zewg djun fl-istess waqt (ukoll jekk mhux ta' l-istess qies jew valur);*

(ii) *li jirreferu għal tnejn min-nies li huma debitur u kreditur reciprokament ta' xulxin;*

(iii) *li jkunu omogenji (jigifieri, jkollhom bhala oggett il-hlas ta' flus jew haga ohra fungibbli);*

(iv) *li jkunu likwidi jew jistghu jkunu likwidati bla tahbit kbir u jkunu certi wkoll f' dik li hija kwantità; u*

(V) li d-djun ikunu dovuti u jistghu jintalbu;

Fir-rigward tad-djun li joqtlu 'l xulxin, id-duttrina tishaq li biex issehh it-tpacija jehtieg li jintwera *l'autonomia dei contrapposti rapporti di credito*. Ghalhekk il-ligi trid li jkun hemm żewġt idjun separati, u mhux rapport wiehed li minnu jitrisslu pretensjonijiet reciproci tal-partijiet. Kemm hu hekk, ingħad *b'awtorità interpretattiva li 'la compensazione suppone l'autonomia dei rapporti ai quali i debiti delle parti si riferiscono, con la conseguenza che, quando si tratti invece di un unico rapporto, o di rapporti accessori, la controversia si traduce in un accertamento di dare e avere, e cioè in una sorta di complesso conteggio a proposito del quale non può parlarsi di compensazione in senso tecnico'*.

L-Artikolu 1196 tal-Kodici Civili, in materja ta' kumpensazzjoni, jipprovdi fl-ewwel subinciz tiegħu illi 'meta tnejn minn nies huma debituri lejn xulxin issir bejniethom it-tpacija. Din in-norma tippostula qabel xejn illi l-partijiet jkunu kredituri u debituri reciprokament lejn xulxin. Tippresupponi wkoll l-awtonomija tar-rapporti li għalihom jirreferu l-kreditu kontrapposti tal-partijiet. Li jfisser li t-tpacija ma toperax ruħha jekk il-kreditu johorgu mill-istess rapport negozjali. F'kaz bhal dan jista' se mai ikun hemm tpacija f'sens impropriu, ossia s-sempliċi aċċertament kontabbli ta' dak li wiehed għandu jagħti jew jirċievi;

Jinsab stabbilit, imbagħad fl-**Artikolu 1197**, illi t-tpacija ma ssehhx *ipso jure* kif jingħad fl-**Artikolu 1196(2)** jekk iż-żewġt idjun ma jkunux it-tnejn likwidi u certi. Hekk lanqas ma ssehh jekk wiehed mid-djun ma jkunx ammess mill-parti l-oħra jew ikun kontestat. Naturalment il-kontestazzjoni għall-pretiż kreditu, biex teskludi t-tpacija ma tridx tidher *prima facie* pretestwuz.

F'din il-kawża huwa ċar li jeżistu żewġt idjun, wiehed min-naħa tal-esponenti lejn martu fir- rigward tal-awment fil-manteniment dovut skont l-għoli tal-hajja, u wiehed

mill-mara lejn l- esponenti fir-rigward ta' hlasijiet ta' manteniment li saru zejda mill-esponenti. Fl-ebda mument il-mara ma cahdet li saru dawn il-pagamenti zejda, u ghalhekk hemm lok ghal tpacija.

Semghet lill-partijiet jittrattaw il-kaz u dan fl-istess seduta tat-23 ta' Settembru 2024 meta din il-kawza giet differita ghas-sentenza.

Ikkunsidrat

Illi l-appellant jistqarr li l-Ewwel Qorti m'ghamlitx apprezzament tajjeb tal-provi prodotti u dan ghaliex fil-fehma tieghu mhux talli ma hallasx dak dovut lill-kwerelanti ghall-gholi tal-hajja izda fir-realta hallas lill-kwerelanti iktar u dan ghaliex kien qed ihallasha l-manteniment dovut ghall ibnu meta ibnu kien fil-fatt gja ghalaq tmintax-il sena u ghalhekk l-obbligu tieghu li jhallas manteniment lilu kien spicca. Kien ghalhekk li fir-rikors tal-appell tieghu l-appellant jikkontendi li ghandu ikun hemm tpacija u fil-fatt erronjament ghamel referenza ghad-disposizzjonijiet tal-Kodici Civili li ma japplikawx ghall-proceduri ta' indoli kriminali. Illi ma hux d-dover ta din il-Qorti sabiex taghmel ezami biex tara jekk fil-fatt hux minnu li hallas manteniment zejded ghal xi wild izda d-dmir taghha hu li tara jekk id-digriet tal-Qorti giex segwit jew le. Fil fatt issir referenza ghad-decizjoni moghitja mill-Onorabbli Qorti tal-Appell Kriminali preseduta mill-Imhalled J. Galea Debono fis-seduta tas-27 ta' Lulju 2006 fl-Appell Kriminali nru. 84/2006 **Il-Pulizija vs Joseph Micallef** saret referenza b'approvazzjoni ghall-Appell Kriminali "**Il-Pulizija vs Publius Said**" [25.09.2003],

"... l-ghan ewlieni tal-legislatur meta ntroduca din il-kontravenzjoni xi ftit tas-snin ilu kien li jgib pressjoni fuq persuni li jkunu riluttanti li jhallsu manteniment lid-dipendenti taghhom biex effettivament ihallsu w mhux biss li jippunixxi ghall-ksur tal-ordnijiet tal-Qrati, li, kif intqal, ghandhom dejjem jigu obduti w osservati skrupolozament. F'dan il-kaz dan il-ghan ghan issa ntlahaq bil-hlas fuq imsemmi".

Ma hemmx dubbju kif jirrizulta minn ezami tal-kuntratt esebit fl-atti redatt minn-
nutar Liza Schembri u del resto dan hu ammess ukoll mill-appellant li l-appellant kien
intrabat li l-manteniment dovut minnu irid jizdied kull sena skond l-indici tal-gholi
tal-hajja bl-ewwel revisjoni issir fis-sena 2016. Jirrizulta li in effetti minkejja li l-
appellant dejjem hallas il-manteniment dovut skond il-kuntratt esebit ma hallasx id-
differenza konsistenti fl-gholi tal-hajja.

Natasha Fenech fix-xhieda li tat quddiem l-ewwel Qorti nhar is-16 ta' Ottubru 2023
tghid li dejjem baqghet tiehu l-istess ammont ta' manteniment mis-sena 2015 sakemm
ghamlet ir-rapport l-ghassa u qatt ma gholla l-ammont. Spjegat ukoll li kienet baghtet
ittra lill-appellant biex tgharfu b'dan u dan nhar it-13 ta' Mejju 2021 u gharfitu li kellu
itiha s-somma ta' €1,023 kif jirrizulta mid-dokument ezebit minnha u mmarkat bhala
Dok NF2. Tghid li l-appellant ma wegibhiex u kien ghalhekk li pprzentat il-kwerela
odjerna. Ikkonfermat li fl-ahhar sena bdiet tircievi ukoll l-gholi tal-hajja fil-
manteniment li jinghata lilha. Dwar l-allegazzjoni tal-appellant li baqghet tircievi
manteniment ghal binha meta ghalaq tmintax-il sena hija tichdu. Tichad li kien hemm
xi pagamenti zejda min naha tal-appellantghax binha ma kienx ghad jmur skola u dan
ghalix tikkonferm ali binha kien jattendi l-MCAST.

L-appellant **Edward Fenech** jghid fix-xhieda tieghu tas-16 ta' Ottubru 2023 li kien
jghaddi s-somma ta sitt mitt euro (€600) manteniment ghall-uliedu lil martu Natasha
Fenech. Jghid li anke ghamel sena u xahar ihalals manteniment ghat tifel Jael meta ma
kientix intitolata ghalih. Jghid li huwa minnu li martu talbitu jhallasha l-gholi tal-hajja
izda naqas li jghamel hekkk Jghid li baqa' jghaddilh a manteniment ghat tlett itfgal
anke meta ma keintixintitolata ghalihom u esebixxa dokumenti markati bhala dok EF1
sa EF6 li jindikaw l-manteniment li gie mghoddi fl-ammont ta €600 mensilment.

Illi ghalhekk ma hemmx dubbju li in effetti l-appellant ma segwiex l-obbligazzjoni
tieghu skond il-kuntratt sebit fl-atti. Kif gie ritenut fisentenza moghtija minn din il-

Qorti diversament preseduta fl-ismijiet **il-Pulizija vs Marco Attard** deciza fl-1 ta Marzu 2004:-

“Ghall-finijiet tal-imsemmi art. 338(z) hu bizzzejjed li l-Prosekuzzjoni tipprova :-

1. li nghata ordni minn Qorti ghall-hlas ta' manteniment(billi ggib kopja legali tad-Digriet jew kuntratt bhal ma sar f'dan il-kaz ,jew kieku si tratta ta' ordni kontenut f'sentenza , kopja legali tas-sentenza relattiva.)

2. li dak il-manteniment ma thallasx fi zmien hmistax (15) il-jum minn dak il-jum li fih skond l-ordni , kellha tithallasis-somma .”

Ikun jispetta umbagħad lill-akkuzat li jipprova ,jekk irid, u fuq bazi ta' probabbilita' li dak l-ordni kien gie revokat jew mibdul jew dikjarat null mill-Qorti kompetentijew li kienet saret rikonciljazzjoni . ”

Din il-Qorti tagħmel ukoll referenza għas-sentenza tagħha diversament preseduta fil-kawża **Il-Pulizija vs. Mario Mallia** deciza fit-8 ta' Mejju, 1998 fejn ukoll gie ritenut :-

*“...għal finijiet ta' kawza penali meta l-imputazzjonitipotizza r-reat kontravenzjonali fil-paragrafu (z) tal-Artikolu 338 tal-Kap.9 , hu rrilevanti meta giet intavolata l-kawza ta' separazzjoni jew jekk intalbitx o meno proroga tad-digriet originali ; galadarba l-ordni kontenut f' dak id-Digriet ma kienx gie espressament revokat jew altrimenti mibdul mill-istess Sekond' Awla jew mill-Prim' Awla (u salv il-prova ta' rikonciljazzjoni jew ta'dikjarazzjoni ta' Qorti ohra kompetenti li dak id-digriet jew dak l-ordni kien null) l-ordni għall-hlas tal-manteniment jibqa' validu għall-finijiet u effetti kollha tal-artikolu 338(z) tal-Kodici Kriminali -- ara f'dan is-sens **Il-Pulizija vs. Lawrence Cilia** (App. Krim. 10/3/95 , u **l-Pulizija v. Carmelo Farrugia**, App. Krim. 23.1.1998” .*

Fil-kaz in desamina ma jirrizultax li l-obbligazzjoni li intrabat biha l-appellant fil-kuntratt ta' separazzjoni esebit fl-atti fir-rigward manteniment gie b'xi mod mibdul

jew revokat u ghalhekk ma hemmx dubbju kif qalet l-ewwel Qorti li l-appellant ghandu jinstabt hati tal-akkuza kif addebitata fil-konfront tieghu.

Jigi rilevat li dak kollu li stqarr l-appellant fir-rikors tal-appell tieghu fir-rigward tpacija m'ghandux widen f'dawn il-proceduri u ghalhekk jekk huwa jhoss li ghamel xi *over payments* din ma hiex il-forum adegwata sabiex jindirizza tali talba u semmai ghandu jivversa it-talba tieghu f'Qorti Civili.

Il-Qorti rat li l-ewwel Qorti mxiet tajjeb mal-appellant anke fir-rigward l-ordni tal-liberazzjoni kondizzjonijata moghtija fil-konfront tieghu.

Ghalhekk din il-Qorti qeda tikkonferma is-sentenza moghtija mill-ewwel Qorti kemm fir-rigward mertu kif ukoll fir-rigward l-ordni tal-liberazzjoni kondizzjonata. Qeda ukoll tikkonferma l-ordni moghtija ai termini tal-artikolu 22 u 24 tal-kap 446 tal-ligijiet ta' Malta sabiex l-appellant jhallas lil Natasha Fenech l-ammont ta' €1,023.51 fi zmien sitt xhur mill illum .

Din il-Qorti ukoll fissret lill-appellant fi kliem car x'jigri f'kaz li jikkommetti reat iehor matul il-perijodu ta' liberazzjoni kondizzjonata.

Dr Consuelo Scerri Herrera

Onor Imhallef

Maria Grech

Deputat Registratur